

Ka kitea ka tapahia te upoko ka mauria atu me te karanga atu ano "Ina tikina mai" Karanga iho a Irakumia "Mauria ake" Ka karanga ake tera "E! Kaore au e haere atu kei mate au i a koe." Ka mea iho era "Kaore koe e mate i au." Ko te haerenga atu o Te Whatuiapiti ka hoatu te upoko o Tupito. Katahi ka tuku te ihu o Irakumia kia Te Whatuiapiti, ka mau tena rongo. Koia te whakatauki e mau nei tae maiki tenei ra "Te ihu tuku mai i te po."

Ka hoki mai a Te Whatuiapiti ka tae mai ki Pukekaihai. Pukekaihai:—

I konei ka tutaki ki nga rangatira o Heretaunga kia Tupokonui raua ko Tupaka e roherohe ana i to raua kaainga, katahi ka whakaohotia e Te Whatuiapiti, ka oma te tokorua nei, ka whiti atu i te awa o Tukituki i raro atu o Te Waipukurau, ka karanga ake kia Te Whatuiapiti "Ka mutu ano to maua maunga i a koe "Ka kapo atu te ringa o Te Whatuiapiti me te karanga atu "Hoatu ra! Tena te rito toetoe mata a Hine-te-moa te haere na."

Kaore hoki i roa te whitinga atu kua mau era, patua iho ka tapaina te ingoa o taua whitianga ko Tupokonui raua ko Tupaka. Ka whakanohoa tenei pa me Moana-i-rokia e tata ana ki Hatuma. Ka haere atu ia i reira ki Ruahine.

Pohatunui-a-Toru:—

Ka hanga e ia tenei pa ki Ruahine, kei waenganui o Tukituki me Makaretu. Nona i konei ka tac te rongo kia Te Rangitaumaha ka tonoa atu te karere kia haere mai ki te hohou i te rongo. Kaore i haere.

Engari i kohiritia e ia tetahi ropu wahine e wha-tekau a ko tona papa ko Te Aukamiti i tonoa atu hei hoa mo te ope wahine ra.

No ratou e haere atu ana ka tutuki te waewae o Te Aukamiti i te kohatu. Ka karanga atu te ope he tohu ariua, me hoki ratou. Ka karanga atu a Te Aukamiti "E kore ahau e hoki i te waewae tutuki! Apa ano he upoko pakaru!" I pakaru tonu hoki te upoko i Matakakahi.

Te Matakakahi:—

Ko tenei pa e tata ana ki Omahu, kai tawahi atu o Tutukio-paki te kaainga tawhito o Airini Tonore.

I kohurutia te ope nei ki taua pa. I whaimahara ano a Tamahikawai kia Te Aukamiti, ara i kuhua atu he huatu ma ana hei rapu utu mona. Ka karanga ake a Te Aukamiti "Ko Tamahikawai koe?" Ka mea iho tera "Ae, ko ahau tenei." Katahi ka karanga ake tera i roto i te whare "E kite koe i a Te Whatuiapiti, ki atu kia ia kei mauria e ia tenei ahua, engari kia kotahi mo matou 'He tapiki wewete i te awatea' kia reka ake ai te taringa ki te whakarongo."

Tona tikanga kia kua hei mauria he kohuru he ngaki mo